



کراچی: وزیر اعلیٰ سندھ سید مراد علی شاہ کو چیئرمین سندھ ریونیو بورڈ خالد محمود بریفنگ دے رہے ہیں

سندھ ریونیو بورڈ انشورنس خدمات بھی سیلز ٹیکس کے دائرے میں لائے، مراد علی شاہ

کراچی (اسٹاف رپورٹر) وزیر اعلیٰ سندھ سید مراد علی شاہ نے سندھ ریونیو بورڈ کو ہدایت کی کہ وہ انشورنس کی خدمات کو بھی سیلز ٹیکس کے دائرے میں لانے کے لئے تمام تر ضروری اقدامات کریں۔ انہوں نے یہ بات آج وزیر اعلیٰ ہاؤس میں چیئرمین سندھ ریونیو بورڈ خالد محمود سے باتیں کرتے ہوئے کہی۔ اس موقع پر سیکریٹری خزانہ حسن نقوی بھی موجود تھے۔ وزیر اعلیٰ سندھ سے سندھ ریونیو بورڈ اور سندھ سیلز ٹیکس اور خدمات پر سندھ سیلز ٹیکس بشمول لائف انشورنس، ہیلتھ انشورنس اور ریسٹورنٹ وغیرہ پر سیلز ٹیکس جیسے مسائل سمیت مختلف امور پر تبادلہ خیال کیا۔ وزیر اعلیٰ سندھ نے سندھ ریونیو بورڈ کی کارکردگی کو سراہتے ہوئے اس بات پر زور دیا کہ وہ رواں مالی سال کے لئے 78 ارب روپے کے مقررہ ہدف کے حصول کے لئے تمام تر کاوشوں کو بروئے کار لائیں۔ اس پر چیئرمین ایس آر بی خالد محمود نے کہا کہ ایس آر بی اپنے 6 ماہ کے ہدف سے 21 فیصد زائد وصولی کر چکا ہے۔ وزیر اعلیٰ سندھ نے ایس آر بی سے متعلق مختلف انتظامی اور ٹیکنیکل ایشوز کے حوالے سے بھی فیصلے کئے تاکہ یہ خدمات پر سیلز ٹیکس جمع کرنے کے اپنے ٹاسک پر مزید موثر طریقے سے کام کر سکیں۔ انہوں نے چیئرمین ایس آر بی کو ہدایت کی کہ وہ زیادہ سے زیادہ ٹیکس جمع کریں مگر اس کے ساتھ ساتھ ٹیکس دہندگان کو سہولتیں بھی فراہم کریں ٹیکس اور ٹیکس کے طریقہ کار کو سادہ اور سہل بنائیں۔ انہوں نے چیئرمین ایس آر بی کو ہدایت کی کہ وہ ایس آر بی کے دفتر کی مناسب مقام پر تعمیر کی کوششیں کریں۔ انہوں نے کہا کہ آپ کی اپنی عمارت اور علیحدہ دفتر ہونا چاہئے۔